

6 ta' Diċembru, 1958

Imħallef:—

Onor. Dr. W. Harding, K.M., B.Litt., LL.D.

Il-Pulizija

versus

Carmel Ellul

**Traffiku — Liċenza tas-Sewqan — Sospensjoni — Talba tal-Kummissarju tal-Pulizija — Art. 17(2) tal-Kap. 105 — Art. 69 tal-Kap. 13 — Art. 6 tal-Art. XXVI tal-1956.**

*Il-Liġi dwar ir-Regolament tat-Traffiku (Kap. 105) hija liġi speċjali, li teżiġi t-talba tal-Kummissarju tal-Pulizija, b'terz il-Qorti tkun tista' tapplika l-p'ena tas-sospensjoni tal-liċenza tas-sewqan ta' driver li jikser ir-regolamenti mahruġin bis-sahha ta' dik il-Liġi.*

*Il-poter li għandu l-Kummissarju tal-Pulizija skond il-Liġijiet tal-Pulizija, li jordna s-sospensjoni tal-liċenzi, ma japplikax għall-każ fejn istru proċeduri kriminali kontra d-driver; għax il-fatt li saru proċeduri kriminali huwa inkompatibbli mal-eżerċizzju ta' dak il-poter.*

*L-emendi, mbgħad, li saru bl-Att XXVI tal-1956 għall-imsem-mija Liġi tat-Traffiku, ma biddlu xejn il-kwistjoni; b'dawk l-emendi l-kwistjoni baqgħet l-istess, għax anki f'dawk l-emendi hemm il-kliem "fuq talba tal-Prosekuzzjoni"; u hu biss fil-każ ta' "reckless" jew "dangerous driving", jew "dangerous driving", jew ta' sewqan fi stat ta' sakra jew drogi, li l-liġi ma teħġix f'dawk l-emendi t-talba tal-Prosekuzzjoni; u d'n il-formalitá tat-talba tal-Prosekuzzjoni ma hix rekwiżit li jista' jiġi mpunement trażandat.*

*Tista' tqum il-kwistjoni jekk il-Qorti għandhux dan il-poter li jordna din is-sospensjoni mingħajr it-talba tal-Prosekuzzjoni bis-sahha tal-art. 31 tal-Kod'ċi Kriminali kif emendat bl-art. 6 tal-Att XXVI tal-1956, li, fil-waqt li jithaddet fuq warrants, liċenzi, permessi, u awtoritajiet in general, jagħti lill-Qorti dan il-poter bla ma jeżiġi din it-talba; imma hu komunement aċċettat illi l-liġi generali ma tidderogax għall-liġi speċjali, ammenokkè ma tkunx dwar xi haġa li l-liġi*

*generali ma tkunz qalet xort'ohra. Imma l-materja tas-sospensjon: tal-liċenzi ma hi affattu materja ommessa fil-liġi speċjali, imma tinsab espressament kontemplata b'dispożizzjonijiet speċifiċi.*

*Għaldaqstant, f'każ ta' ksur tar-Regolamenti tat-Traffiku, il-Qorti ma għandhiex tordna s-sospensjoni tal-liċenza tas-sewqan jekk ma jkunz hemm talba għal hekk mill-Prosekuzzjoni.*

**Il-Qorti:—** Rat l-imputazzjoni miġjuba kontra Carmel Ellul quddiem il-Qorti Kriminali tal-Maġistrati ta' Malta, talli fit-12 ta' Novembru 1957, f'xi s-6.30 a.m., waqt li kien qiegħed isuq it-truck numru 5966 minn Mater Boni Consilii Street, Żejtun, minhabba f'nuqqas ta' għaqal u ta' hila, traskuraġni, u għax ma osservax ir-regolamenti, habat ma' motor-cycle nru. 20588, u għamillu hsara għaddannu ta' Joseph Attard; u iżjed, għamel feriti ta' natura gravi minhabba fid-dewmien, u wkoll minhabba sfregġju, skond ma ċċertifika Dr. C. Attard, M.D.;

Rat is-sentenza ta' dik il-Qorti tat-12 ta' Awissu 1958, li biha sabet lil Carmelo Ellul hati skond l-imputazzjoni, u kkundannatu għal £10 multa u ordnat s-sospensjoni tal-liċenzi tiegħu tas-sewqan għal żmien tliet xhur;

Rat ir-rikors li bih l-imputat appella mid-deċiżjoni fuq imsemmija, u talab li tiġi revokata u li hu jiġi liberat;

Trattat l-appell;

Ikkunsidrat;

Il-Maġistrat sab lill-imputat hati ta' sewqan negligenti in bażi għal tliet infrazzjonijiet, ċjoè (a) speed eċċessiv, (b) nuqqas ta' daqq tal-horn, (ċ) u li ma kienx iżomm mas-side tiegħu;

Il-fatti kienu dawn. Fil-ġurnata u l-hin indikati fiċ-ċitazzjoni, l-appellant kien qiegħed isuq truck, u minn naħa

tal-Ghassa, mnejn kien telaq, kien sejjer matul Mater Boni Consilii Street, iż-Żejtun, lejn, kif jissejjah, ir-rahal ta' fuq, ghad-direzzjoni ta' Bir id-Deheb. Meta wasal ftit passi bogħod mill-bieb prinċipali tal-knisja omonima, tfaċċa mid-direzzjoni kuntrarja motor-cycle, misjuq minn ċertu Joseph Attard, u saret il-kollizzjoni. Il-motor-cycle inqaleb u gie dannegġjat, u Attard, li kien fuqu, tgerbebb mal-art u gie ferut gravement;

Il-lokalità hi ndikata tajjeb fl-iskizz li jakkompanja r-relazzjoni peritali fol. 32;

Din il-Qorti taqbel mal-perit, nominat minnha f'din l-istanza, li l-appellant kien fit-tort meta ma żammx aktar lejha.....;

*Omissis;*

Din il-Qorti, għalhekk, taqbel mal-Ewwel Qorti li l-imputat żamm għan-nofs tat-trieq, kien qiegħed isuq bi speed eċċessiv, u naqas li jdoqq il-horn;

Verament, in-negliġenza li kienet kawża prossima tal-kollizzjoni (wehedha jew ma' xi kawża kontributorja) kienet aktarx dik tal-appellant li ma żammx għan-nofs it-trieq; għaliex, kieku żamm fuq l-"extreme left", il-kollizzjoni ma kienetx tigri non ostante li speed eċċessiv u n-nuqqas tad-daqq tal-horn;

*Ikkunsidrat;*

Id-difiża osservat li t-tort tal-kollizzjoni kien tad-driver tal-motor-cycle, għaliex dan kien "side road user", u hareġ f'daqqa fil-"main road" bla ma esploraha;

Din il-Qorti mhix ta' fehma li jista' jingħad b'daqshekk li Attard kien il-kawża tal-kollizzjoni. Jista' jkun illi, in sede ċivili, ikun hemm lok għall-istudju tal-pont jekk Attard ikkontribwixxiex għall-kollizzjoni; u infatti l-perit osserva li, peress li Attard kien ġej minn spazju apert (fejn proprjament ma hemmx side x'wieħed josserva), u kien diehe! għal ġewwa trieq dejqa, kien ikun wisq aħjar,

taħt iċ-ċirkustanzi, li hu jsegwi rotta iżjed għall-wisgħa, vwoldiri jiehu "a wider sweep", b'manjiera tali li jkabbar il-viżwali tiegħu u jesplora sewwa l-"main road" qabel ma jiġbed għall-kantuniera jew għall-angolu tal-bankina fuq ix-xellug tiegħu. Il-perit irrileva, bir-raġun, li, kieku Attard għamel hekk, tant l-appellant kemm Attard kienu jilhqg jaraw lil xulxin a tempo, u l-kollizzjoni talvolta kienet tiġi evitata, jew kienu jiġu menomati l-konsegwenzi tagħha. Kompla jgħid il-perit, li dan kien spazju apert fejn ma hux suppost li wiehed iħoqq ma'-hajt tax-xellug. Il-perit irrileva wkoll li Attard kien għadu kemm ha l-liċenza tas-sewqan xi hmistax il-ġurnata qabel (għalkemm kellu liċenza tal-militar qabel), u l-motor-cycle kien akkwistat biss xi xahar qabel, u li għalhekk l-esperjenza tiegħu setgħet kienet ftiit u xejn skarsa. Izda in sede kriminali ma hijiex biżżejjed in-negligenza kontributorja tal-parti l-oħra, jekk l-imputat stess naqas (kif naqas f'dan il-każ) minn xi haġa li anki hi kkontribwiet biex iġġib il-kollizzjoni;

Għalhekk, fil-meritu, u fis-sens tal-konsiderazzjonijiet premissi, din il-Qorti taqbel mal-ewwel waħda;

Ikkunsidrat;

Fir-rikors tal-appell, u fit-trattazzjoni, id-difiza osservat li l-Ewwel Qorti ma setgħetx tapplika l-piena tas-sospensjoni tal-liċenza, għaliex din ma għietx mitluba mill-Pulizija;

Ikkunsidrat, dwar dan il-pont;

Ma hemmx dubju li l-ligi "speċjali" in materja hi l-Kap. 105 Ediz. Riv., li fl-art. 17(2) teziġi t-talba tal-Kummissarju tal-Pulizija biex jista' jkun hemm lok għall-piena tas-sospensjoni tal-liċenza;

L-art. 79 tal-Kap. 13 ma jidholx f'dan il-każ; għaliex dak jirreferixxi għall-poteri tal-Kummissarju tal-Pulizija, u mhux tal-Qorti; u l-fatt li f'dan il-każ saru proċeduri kriminali ma hux kompatibbli mal-eżerċizzju ta' dak il-poter, kif jidher mill-proviso tal-istess artikolu;

Il-Prosekuzzjoni ċitat l-emendi li saru għall-liġi speċjali bl-Att XXVI tal-1956; iżda din il-Qorti tirrileva li, tant fl-emenda tal-art. 14, kemm f'dik tal-art. 17 tal-liġi speċjali prinċipali (li huma rilevanti għall-każ), hemm il-kliem "fuq talba tal-Prosekuzzjoni"; u kwindi l-kwistjoni tibqa' l-istess. Hu biss fil-każ ta' "reckless" jew "dangerous driving", jew ta' sewqan fi stat ta' sakra jew drogi, li l-liġi ma tezigix, f'dawn l-emendi, it-talba tal-Prosekuzzjoni;

Ma hemmx b'zonn jiġi osservat illi l-formalità tat-talba tal-Prosekuzzjoni ma hix rekwizit li jista' jiġi impunement trażandat. Gie deċiż, infatti, f'dan is-sens, f'materja analoga:— "Trattandosi di leggi di procedura, che hanno per oggetto l'ordine pubblico mediante un convenzionalismo di forma, non si deve ragionevolmente ammettere altra interpretazione che 'la letterale'; nel senso che, ove la legge, per produrre certi effetti, prescrive una certa forma, questa si debba osservare 'alla lettera', e non 'per equipollens'" (Kolliez. Vol. XVIII-I-19);

Il-Prosekuzzjoni ċitat ukoll l-art. 31 tal-Kodiċi Kriminali, kif emendat bl-art. 6 tal-Att V tal-1956. Dan jithaddet fuq warrants, liċenzi, permessi, u awtoritajiet in ġenerali u jagħti lill-Qorti l-poter tas-sospensjoni, bla ma jeżiġi t-talba tal-Prosekuzzjoni; għalhekk hekk tqum il-kwistjoni jekk is-sospensjoni setgħetx saret taħt dak l-artikolu 31 tal-Kodiċi Kriminali;

Issa, appartni li l-Maġistrat fis-sentenza tiegħu ma ċcitax dan l-artikolu (u ma ċcita ebda iehor dwar is-sospensjoni tal-liċenza minnu irrogata), hu fatt li din tal-art. 31 hi liġi "ġenerali", li tikkontempla l-liċenzi, permessi eċċ. in ġenerali, mentri l-Kap. 105 hu liġi "speċjali", ċjoè l-Liġi tat-Traffiku;

Issa, hu "communiter receptum" illi l-liġi ġenerali ma tidderogax għal li speċjali, ammenokkè ma tkunx dwar xi naġa li l-liġi speċjali ma tikkontemplax, jew ammenokkè l-liġi ġenerali ma tkunx qalet xort'oħra. "In toto iure generi per speciem derogatur". Jgħid ir-Ricci, Corso Dto. Civ., Vol. I, p. 35:— "La legge generale non si estende ai

casi che hanno rego<sup>la</sup> da una disposizione speciale, in quanto che la specie deroga sempre al genere". U l-gurisprudenza qalet ukoll:— "Quando uno speciale istituto di diritto viene dal legislatore ordinato con norme speciali e determinate, non è lecito di ricorrere alle disposizioni del diritto comune, se non quando le norme speciali fanno difetto, o non regolano l'intera materia" (para. 129 Rep. Fadda, art. 3). U ntqal ukoll:— "Quando esistono leggi speciali che regolano una data materia, queste, e non altre, debbono essere applicate; nè è lecito ricorrere alle leggi generali, anche se queste contenessero disposizioni diverse da quelle, ed anche contrarie" (para. 131 ibidem). Ara wkoll fi-istess sens para. 130 ibidem;

Issa, f'dan il-każ, il-materja tas-sospensjoni tal-liċenzi ma hijiex affattu materja ommessa fil-liġi speċjali, imma tinsab espressament kontemplata b'dispożizzjonijiet speċifiċi. U mhux talli fil-liġi ġenerali ma hemm ebda forma ta' abrogazzjoni tal-liġi speċjali, jew ta' eċċezzjoni għaliha, imma anzi, fil-bidu tagħha, jingħad:— "Without prejudice to the provisions of any other law imposing or authorising the suspension or cancellation of, or disqualification for holding or obtaining any warrant, licence, etc.", kliem li juru li anzi l-liġi speċjali giet espressament salvagwardata;

Għalhekk jidher li f'dan il-każ kellu jkun hemm, skond il-liġi, it-talba għas-sospensjoni, li ma jirrizultax li kien hemm;

Del resto, il-"praxis curiae", kif jidher ta' kulljum mill-kawżi numerużi ta' dan il-ġeneru, hi f'dan is-sens, għaliex ikun hemm dejjem fiċ-ċittazzjoni t-talba ta' Prosekuzzjoni;

Għalhekk tiddeċidi;

Billi tikkonferma s-sentenza appellata, hliet kwantu għall-piena tas-sospensjoni tal-liċenza, li, stante r-raġunijiet fuq imsemmijin, hi mnehħija. Il-multa tista' tithallas żmien sitt ijiem mil-lum.